

صالحین کی موت کے بعد ان کے آثار سے تبرک

تبرک وصال کے بعد

اللہ ﷻ نے ارشاد فرمایا:

﴿وَاتَّخِذُوا مِنْ مَّقَامِ إِبْرَاهِيمَ مُصَلًّى

Page 01 of 12

قرآن الحکیم مالبقرہ ۲: ۱۲۵

ترجمہ: اور (انہیں حکم دیا کہ) ابراہیم کے کھڑے ہونے کی جگہ کو جائے نماز بنالو۔

اس آیت کریمہ میں اللہ ﷻ نے ہمیں حکم فرمایا کہ ہم سیدنا ابراہیم خلیل اللہ علیہ السلام کے کھڑے ہونے کی جگہ کو نماز کی جگہ بنائیں، اس میں نماز ادا کریں۔ اس میں حکمت یہ ہے کہ آپ کے قد میں شریفین کی جگہ سے برکت حاصل کی جائے اور وہ جگہ جس میں حجر اسود ہے جب آپ نے اس پر قدم رکھا اور جب اس پر کھڑے ہوئے تو لوگوں کو حج کے لئے بلایا:

يَا أَيُّهَا النَّاسُ أَجِيبُوا رَبَّكُمْ

ترجمہ: اے لوگو! اپنے رب کے حضور حاضر ہو جاؤ۔

اسی طرح حافظ ابن حجر عسقلانی نے فتح الباری میں فاکھانی سے اسناد صحیح کے ساتھ روایت کیا ہے۔

سیدنا ابن عباس رضی اللہ عنہما سے روایت ہے:

یہ وہ جگہ ہے جہاں سیدنا ابراہیم خلیل اللہ علیہ السلام نے حجر کو رکھا یہ اسی جگہ رہا۔ پھر زمانہ جاہلیت میں سیلاب کے خوف سے اسے بیت اللہ میں لگا دیا گیا۔ پھر تاجدار کائنات ﷺ نے سیدنا عمر فاروق رضی اللہ عنہ کے اشارہ سے اسے واپس اسی جگہ لونا دیا۔ جس طرح تجویز دی گئی کہ اس کو نماز کی جگہ بنالی جائے۔ پھر آیت مقدسہ نازل ہوئی۔ پھر اسے ام نہشل کا سیلاب اسے بہا کر لے گیا اور یہ مکہ المکرمہ کے نخلی جانب پایا گیا۔ اب لوگوں نے اسے کعبہ کی ایک جانب میں لگا دیا۔ یہ امیر المؤمنین سیدنا عمر فاروق رضی اللہ عنہ کی خلافت میں ہوا۔ سیدنا عمر فاروق رضی اللہ عنہ خوف سے اس کی جگہ گئے۔ مگر

سیلاب نے اس کی جگہ کا نشان مٹا دیا۔ سیدنا عمر فاروق رضی اللہ عنہ نے اہل مکہ کو بلایا۔ آپ نے ان کی رائے لی۔ تمام لوگ بحث و تمحیص کے بعد اس کی جگہ پر متفق ہو گئے۔ جب آپ نے لوگوں سے مشورہ کیا تو اس کو اس جگہ پر لوٹا دیا جہاں یہ آج ہے۔ یہی تحقیق ہے جس پر اہل سیر، تاریخ اور حدیث متفق ہیں۔ یہی اہل سنت کے محقق علماء کا موقف ہے۔ ان کے پیش روؤں میں امام مالک بن انس ہیں جنہوں نے نافع اور انہوں نے سیدنا عمر سے روایت کیا ہے۔ امام نووی نے اسے ترجیح دی ہے۔ امام ازرقی نے اسے ابن ابی ملیکہ سے اور کثیر بن کثیر سے روایت کیا ہے۔ انہوں نے سفیان بن عیینہ سے اور انہوں نے حبیب بن اشرس کے طریق سے روایت کیا ہے۔

سیدنا سفیان نے ارشاد فرمایا: عمرو بن دینار نے بھی ابن اشرس کی طرح کی روایت کی ہے۔ ابن حبان نے اس طرح دوسرے طریق سے روایت کیا ہے۔ اور فاکھانی نے عمر بن دینار اور سفیان بن عیینہ سے اسی طرح روایت کیا ہے جس طرح ان سے ازرقی نے روایت کیا ہے۔

Page 02 of 12

یہ تمام راوی ثقہ اور عدول ہیں۔ جہل مرکب میں سے جو لوگ آئمہ جرح و تعدیل سے نہیں ہیں ان کی بکو اس کا کوئی اعتبار نہیں ہے۔ ان روایات کی تائید ان احادیث سے ہوتی ہے جن کو مسلم نے اپنی صحیح میں اور ابن ابی داؤد نے اور ابو نعیم نے حلیہ میں اور بیہقی نے سیدنا جابر بن عبد اللہ رضی اللہ عنہ سے روایت کیا ہے اور اسے صحیح قرار دیا ہے۔

إِنَّ النَّبِيَّ ﷺ رَمَلَ ثَلَاثَةَ أَشْوَاطٍ وَ مَشَى أَرْبَعًا حَتَّى إِذَا فَرَغَ نَفَذَ إِلَى مَقَامِ إِبْرَاهِيمَ فَصَلَّى خَلْفَهُ رَكْعَتَيْنِ ثُمَّ قَرَأَ وَ اتَّخَذُوا مِنْ مَقَامِ إِبْرَاهِيمَ مُصَلًّى.

الصحيح للمسلم، حج ١٤٧-١٥٠ السنن ابی داؤد، مناسک ٥٠-٥٦
التمهید لابن عبد البر، ٧٥:٢-٧٦ حلیہ الاولیاء،
البیہقی،

ترجمہ: تاجدارِ کائنات ﷺ نے تین چکروں میں رمل کیا۔ پھر چوتھا پھیرا کیا۔ پھر جب طواف سے فارغ ہو گئے تو مقامِ ابراہیم کی طرف گئے اور اس کے پیچھے دو رکعتیں ادا فرمائیں اور پھر یہ آیت کریمہ تلاوت فرمائی..... وَاتَّخِذُوا مِنْ مَّقَامِ اِبْرٰهٖمَ مُصَلًّی اس سے معلوم ہوا کہ مقامِ ابراہیم، بیت اللہ سے ملا ہوا نہیں ہے بلکہ اس

Page 03 of 12

سے دور ہے۔

اس قول پر کہ حجرِ اسود کعبہ سے ملا ہوا تھا۔ اسے خانہ کعبہ میں سیدنا فاروقِ اعظم رضی اللہ عنہ نے لگایا۔ تو اس پر صحابہ کرام کا اجماع ہو گیا اور پھر اس دور سے آج تک تمام امت کا اس پر اجماع رہا۔ اب بہر صورت اس کو اس کی جگہ سے تبدیل کرنا جائز نہیں ہے۔ جس طرح بیت اللہ شریف کو اس کی جگہ سے تبدیل کرنا جائز نہیں ہے۔ فرض محال اگر اس کو تبدیل کر دیا جائے تو پھر اس کا طواف اور اس کی طرف منہ کر کے نماز ادا کرنا جائز نہ ہو گا۔ اور اس لئے بھی کہ جماعت سے جدا ہونا اور اجماع امت کا خلاف کرنا اسلام سے پھرنا ہے۔ اس پر پہلے اور بعد والے علماء کا اجماع ہے۔ جدا ہونے والے کا کوئی اعتبار نہیں ہے اور وہ جہنم کی طرف ہی جدا ہوا ہے۔

بادشاہِ سعود کا اللہ تعالیٰ بھلا کرے اس نے ان مطلق جاہلوں کی طرف توجہ نہیں کی۔

یہ بات بڑی واضح ہے کہ عبادت کی متعین جگہیں اللہ تعالیٰ اور اس کے رسول ﷺ کے فرمان یا اجماع امت سے ہیں۔ ان کی نقل اور تحویل شرعاً جائز نہیں ہے۔ اللہ تعالیٰ نے اس مقام کی تعظیم کی ہے اور اس کو کھلی نشانیوں سے قرار دیا ہے۔ اللہ تعالیٰ نے ارشاد فرمایا:

﴿ اِنَّ اَوَّلَ بَيْتٍ وُضِعَ لِلنَّاسِ لَلَّذِیْ بِبَكَّةَ مُبَرَّکًا وَهُدًیٰ لِلْعٰلَمِیْنَ ﴿۱﴾ فِیْہِ اٰیٰتٌ مِّنْ بَیِّنٰتٍ مَّقَامِ اِبْرٰهٖمَ ﴿۲﴾

قرآن الحکیم ال عمران ۹۷:۳-۹۶

ترجمہ: بیشک پہلا (عبادت) خانہ جو لوگوں کے لئے بنایا گیا وہی ہے جو مکہ میں ہے سب جہانوں کے لئے بڑا برکت والا ہدایت (کا سرچشمہ) ہے۔ اس میں روشن نشانیاں ہیں۔ (ان میں سے ایک) مقام ابراہیم ہے۔

Page 04 of 12

اللہ ﷻ نے اپنے نیک بندے کے نشان کو کھلی نشانیوں سے قرار دیا اور اسی طرح اللہ ﷻ کے تمام نیک بندوں کے آثار ہیں۔ یہ زمانہ قدیم سے پہلی امتوں سے قابلِ تعظیم رہے ہیں۔ ان کے آثار میں عبادت اور نماز ادا کی جائے تو اس میں عظیم برکت اور زیادہ اجر ہے۔ دوسری جگہوں پر ایسا نہیں ہے۔ یہی وجہ ہے کہ صحابہ کرام تاجدارِ کائنات ﷺ سے عرض کرتے تھے کہ آپ ان کے گھروں کو مشرف فرمائیں اور ان کے گھروں میں ان کے لئے نماز ادا کریں۔ جہاں آپ نماز ادا کریں وہ جگہ ہمیشہ ان کے لئے برکت والی بن جائے اور تاجدارِ کائنات ﷺ صحابہ کرام کی اس درخواست کو قبول فرما لیتے تھے۔

صالحین کے آثار سے برکات کے حصول کے ضمن میں اللہ ﷻ نے ارشاد فرمایا:

﴿..... قَالَ الَّذِينَ غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا﴾

قرآن الحکیم الکہف ۱۸: ۲۱

ترجمہ: وہ لوگ جو اپنے کام پر غالب تھے کہنے لگے کہ بخدا ہم تو ضرور ان پر ایک مسجد بنائیں گے۔

تاکہ یہ اہل ایمان ان جگہوں میں اور ان کے قریب عبادت کریں کیونکہ یہ جانتے ہیں کہ ان جگہوں اور ان کے قریب عبادت کرنے میں زیادہ اجر ہے۔

اس میں بڑی واضح دلیل ہے کہ صالحین کے آثار برکت سے خالی نہیں ہیں۔ ان آثار سے برکات حاصل کرنا قربت ہے اور ان جگہوں پر اللہ ﷻ کی مسجدیں عبادت کے لئے تعمیر کرنا اللہ ﷻ کی سنتوں میں سے ایک سنت ہے۔

صالحین کے وصال کے بعد بھی ان سے برکت حاصل کرنا جائز ہے۔

سیدنا عثمان بن عبد اللہ بن مویہ سے وارد ہے:

أَرْسَلَنِي أَبِي إِلَىٰ أُمِّ سَلْمَىٰ بِقَدَحٍ مِّنْ مَّاءٍ فَجَاءَتْ بِجُلْجُلٍ مِّنْ فِضَّةٍ
فِيهِ شَعْرٌ مِّنْ شَعْرِ رَسُولِ اللَّهِ ﷺ وَكَانَ إِذَا أَصَابَ الْإِنْسَانَ عَيْنٌ أَوْ شَيْءٌ
بَعَثَ إِلَيْهَا بَانَاءً فَخَضَخَصَتْ لَهُ فَشَرِبَ مِنْهُ فَاطْلَعَتْ فِي الْجُلْجُلِ فَرَأَيْتُ
شَعْرَاتٍ حُمْرًا.

Page 05 of 12

الصحيح البخاری ، اللباس ۵۸۹۶

ترجمہ : میرے والد گرامی نے مجھے ام المومنین سیدہ ام سلمیٰ رضی اللہ عنہا کے پاس پانی کا
ایک پیالہ دے کر بھیجا۔ آپ چاندی کی ایک نلی لائیں۔ اس میں تاجدار کائنات ﷺ کے
مبارک بالوں میں سے کچھ بال تھے۔ جب کسی انسان کو آنکھ لگ جاتی یا کوئی اور عارضہ لاحق
ہو جاتا تو وہ برتن دے کر آپ کے پاس بھیجتا۔ آپ اس نلی کو اس برتن میں ڈبو دیتیں اور وہ
شخص اس پانی کو پی لیتا۔ میں نے اس نلی میں جھانکا تو اس میں سرخ رنگ کے بال تھے۔
اسی طرح سیدہ ام سلمیٰ رضی اللہ عنہا کے پاس تاجدار کائنات ﷺ کے کپڑے
تھے۔ جو شخص بیمار ہوتا تو وہ کسی کو ان کی طرف بھیجتا۔ آپ اس کپڑے کو بھگو تیں اور ایک برتن
میں نچوڑ دیتیں اور اس پانی کو مریض کی طرف بھیج دیتیں۔ وہ مریض اس پانی کو پیتا اور اس
سے غسل کرتا۔

تاجدار کائنات ﷺ کے آثار سے برکات حاصل کرنے پر بہت سی احادیث
وارد ہیں۔ مگر صاحب توفیق کے لئے اس سے کم بھی کافی ہیں۔
اسی طرح اللہ تعالیٰ نے ارشاد فرمایا:

﴿وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَ
بَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ طَائِفٌ فِي ذَلِكَ لَآيَةٍ
لَّكُمْ إِنْ كُنْتُمْ مُّؤْمِنِينَ﴾

قرآن الحکیم البقرہ ۲: ۲۴۸

ترجمہ : اور انہیں ان کے نبی نے کہا کہ اس کی بادشاہی کی نشانی یہ ہے کہ تمہارے پاس

ایک صندوق آئے گا اس میں تمہارے رب کی طرف سے تسلی (کا سامان) ہوگا اور (اس میں) بچی ہوئی چیزیں ہوں گی جنہیں اولاد موسیٰ اور اولاد ہارون چھوڑ گئی ہے۔ اس صندوق کو فرشتے اٹھالائیں گے۔ بیشک اس میں تمہارے لئے بڑی نشانی ہے اگر تم ایمان

Page 06 of 12

دار ہو۔

یہ تابوت ایک صندوق تھا۔ اس میں آل موسیٰ اور آل ہارون کی چھوڑی ہوئی چیزوں کا بقیہ تھا۔ سیدنا موسیٰ علیہ السلام کے نعلین مبارک اور عصا مبارک تھا۔ سیدنا ہارون علیہ السلام کا عمامہ شریف تھا۔ مَن جو ان پر نازل ہوتا تھا اس کا ٹکڑا تھا۔

دیکھیں کس طرح اللہ تعالیٰ نے ان چیزوں کی تعظیم کی۔ فرشتوں سے ان کو اٹھوایا۔ اس میں سیدنا موسیٰ علیہ السلام کے نعلین مبارک اور سیدنا ہارون علیہ السلام کا عمامہ شریف تھا۔ ان چیزوں کے لئے اللہ تعالیٰ کی اس سے بڑی عنایت کیا ہو سکتی ہے۔

اولاً: سیدنا موسیٰ علیہ السلام سے سیدنا داؤد علیہ السلام تک ایک لمبا زمانہ ہے اس وقت ان کی حفاظت کی۔

ثانیاً: ان کو فرشتوں سے اٹھوایا کیونکہ اس میں اس کے دونیک بندوں کے آثار تھے۔ یہ مبارک جوتے اور اس صندوق کی دوسری چیزیں، انبیاء کرام کے پہنے جانے والے کپڑے اور کھائی جانے والی خوراک کس قدر برکتوں والے تھی۔ ان چیزوں کو اللہ تعالیٰ کے حکم سے فرشتوں نے اٹھایا۔

ان آثار کی پھر اس سے بڑھ کر اور تشریف کیا ہو سکتی ہے کہ اللہ تعالیٰ نے ایمان والوں کے لئے اسے نشانی قرار دیا۔ رہے بے ایمان تو اللہ تعالیٰ کی نشانیاں دیکھنے سے پردے میں ہوتے ہیں اور ظاہر اور باطن ان کے شرف اور ان کی برکات کی معرفت سے محروم ہوتے ہیں۔

اسی لئے اللہ تعالیٰ نے آخر میں ارشاد فرمایا:

﴿إِنَّ فِي ذَلِكَ لَآيَةً لِّكُمْ إِن كُنتُمْ مُّؤْمِنِينَ﴾

ترجمہ: بیشک اس میں تمہارے لئے بڑی نشانی ہے اگر تم ایمان دار ہو۔

Page 07 of 12

اس کی آیات کی پہچان کے لئے ایمان شرط ہے۔

اللہ ﷻ ہمارے دلوں سے تالوں کو کھولے تاکہ ہم وہ سمجھ سکیں جو وہ ہمیں سمجھانا

چاہتا ہے۔

خاصہ کلام یہ ہے کہ نیک بندوں کے آثار سے برکات حاصل کرنا مشروع ہے،

ان برکات کی تاثیر معلوم ہے اور قرآن وحدیث اس پر گواہ ہیں۔

اگر کچھ بھی اور وارد نہ ہوتا تو یہی کافی تھا جو اللہ ﷻ ہمارے لئے سیدنا

یوسف علیہ السلام کی قمیص کی برکات کو بیان کیا۔

اللہ ﷻ نے ارشاد فرمایا:

﴿ اِذْهَبُوا بِقَمِيصِي هَذَا فَاَلْقُوْهُ عَلٰی وَجْهِ اَبِيْ يٰتٍ بَصِيْرًا ج وَاَتُوْنِيْ بِاَهْلِكُمْ اَجْمَعِيْنَ ﴾ ﴿ وَاَمَّا فَصَلَتِ الْعِيْرُ قَال اَبُوْهُمْ اِنِّيْ لَا جِدُ رِيْحَ يُوسُفَ لَوْ لَا اَنْ تُفْنِدُوْنَ ﴾ ﴿ قَالُوْا تَاللّٰهِ اِنَّكَ لَفِيْ ضَلٰلِكَ الْقَدِيْمِ ﴾ ﴿ فَلَمَّا اَنْ جَاءَ الْبَشِيْرُ اَلْقٰهُ عَلٰی وَجْهِهِ فَارْتَدَّ بَصِيْرًا ج قَال اَلَمْ اَقُلْ لَّكُمْ ج اِنِّيْ اَعْلَمُ مِنَ اللّٰهِ مَا لَا تَعْلَمُوْنَ ﴾

قرآن الحکیم یوسف ۱۲: ۹۶-۹۵-۹۴-۹۳

ترجمہ: میرا یہ پیرا ہن لے جاؤ پس اسے میرے باپ کے چہرہ پر ڈالو وہ بینا ہو جائیں

گے۔ اور (جا کر) اپنے سب اہل وعیال کو میرے پاس لے آؤ۔ اور جب قافلہ (مصر سے)

روانہ ہوا (تو ادھر کنعان میں) ان کے باپ نے فرمایا کہ میں یوسف کی خوشبو سونگھ رہا

ہوں اگر تم مجھے بیوقوف خیال نہ کرو۔ گھر والوں نے کہا بخدا! (بابا جی!) آپ اپنی اس پرانی

محبت میں مبتلا ہیں۔ پس جب خوشخبری سنانے والا آپہنچا (اور) اس نے وہ پیرا ہن آپ کے

چہرہ پر ڈالا تو وہ فوراً بینا ہو گئے۔ آپ نے (فرط مسرت سے) کہا (دیکھو) کیا میں تمہیں نہیں

کہا کرتا تھا کہ میں اللہ ﷻ (کے جانے) سے جانتا ہوں جو تم نہیں جانتے۔

جب اللہ ﷻ کے نیک بندوں کے آثار سے برکات کا حصول قبل تعریف اور سنت مشروعہ ممدوحہ اور محمودہ ہے جیسا کہ قرآن اور احادیث ناطق ہیں تو مخالف یقیناً قابلِ مذمت اور دھتکارا ہوا ہے۔

Page 08 of 12

اللہ ﷻ کے نیک بندے اللہ ﷻ کی طرف سے وہ جانتے ہیں جو ہم نہیں جانتے۔

ہمیں کیا ہے، اعتراض تو ان پر ہے۔ اس بات کو سمجھ۔

اللہ ﷻ کی کتاب سے یہ دلیلیں میرے ذہن میں آئیں۔

تاجدارِ کائنات ﷺ نے ارشاد فرمایا:

اَكْرِمُوا عَمَّتَكُمْ النَّخْلَةَ فَإِنَّهَا خُلِقَتْ مِنْ فَضْلَةِ طِينَةِ أَبِيكُمْ آدَمَ وَ
لَيْسَ مِنَ الشَّجَرِ شَجَرَةٌ أَكْرَمُ عَلَى اللَّهِ تَعَالَى مِنْ شَجَرَةٍ وَلَدَتْ تَحْتَهَا
مَرْيَمُ بِنْتُ عِمْرَانَ.

الضعفاء، الضعفاء للعقيلي، ۲۵۶:۴ الكامل فی الضعفاء لابن عدی، ۲۴۲۴:۶

الموضوعات لابن جوزی، ۱۸۴:۱ الدرر المنتثرة فی الاحادیث المشتهرة

اللسیوطی، ۴۲ البداية و النہایة لابن کثیر، ۶۶:۲

تذکرۃ الموضوعات لابن القیسرانی، ۱۳۲ الطب لابن السنی،

الطب لابی نعیم، مسند ابو یعلیٰ،

ترجمہ: اپنی پھوپھی کھجور کی عزت کرو۔ یہ تمہارے باپ کی مٹی سے بچے ہوئے حصہ سے بنائی گئی ہے۔ درختوں میں اللہ ﷻ کو سب سے زیادہ وہ درخت عزیز ہے جس کے نیچے سیدہ مریم بنت عمران ﷺ کے ہاں پیدائش ہوئی۔

اسے ابو یعلیٰ نے اپنی مسند میں ابن ابی حاتم نے اور عقیلی نے الضعفاء میں ابن عدی نے الکامل میں، ابن السنی نے، ابو نعیم نے طب میں اور ابن مردویہ نے سیدنا علی المرتضیٰ ﷺ سے روایت کیا ہے۔

اے میرے بھائی! اللہ ﷻ کے ہاں اس درخت کی تشریف کو دیکھ جو سیدنا
 آدم علیہ السلام کی مٹی کے بچے ہوئے حصہ سے پیدا کیا گیا۔ اور اس درخت کی اللہ ﷻ کے ہاں
 عظمت کو دیکھ جس کے نیچے سیدہ مریم علیہا السلام کے ہاں ولادت ہوئی۔
 اللہ ﷻ ہمیشہ سے اپنے نیک بندوں کے آثار کی رعایت فرماتا رہا ہے۔ اس کا
 انکار سراسر جہالت ہے۔

Page 09 of 12

اسی طرح امام بیہقی نے شداد بن اوس علیہ السلام سے روایت ہے۔
 اِنَّهُ اَوَّلُ مَا اُسْرِيَ بِهِ ﷺ مَرَّ بِارْضٍ ذَاتِ نَخْلٍ
 فَقَالَ لَهُ جِبْرَائِيلُ: اَنْزِلْ فَصَلِّ فَصَلَّيْ
 فَقَالَ: صَلَّيْتُ بِشَرْبِ.

ثُمَّ مَرَّ بِارْضٍ بَيْضَاءَ فَقَالَ: اَنْزِلْ فَصَلِّ فَصَلَّيْ
 فَقَالَ صَلَّيْتُ بِمَدْيَنَ (يَعْنِي عِنْدَ قَبْرِ مُوسَى)
 ثُمَّ مَرَّ بِبَيْتِ لَحْمٍ فَقَالَ: اَنْزِلْ فَصَلِّ فَصَلَّيْ
 فَقَالَ: صَلَّيْتُ حَيْثُ وُلِدَ عِيسَى

البيهقي ،

ترجمہ : جب تاجدارِ کائنات ﷺ معراج پر تشریف لے گئے تو کھجوروں والی سرزمین
 سے گذر ہوا۔

سیدنا جبرائیل علیہ السلام نے عرض کی: نیچے اتریں اور دعا فرمائیں۔ تاجدارِ کائنات
 ﷺ نے دعا کی۔

جبرائیل علیہ السلام نے عرض کی آپ نے یثرب میں دعا فرمائی۔

پھر ایک سفید زمین سے گذر ہوا۔ سیدنا جبرائیل علیہ السلام نے عرض کی: نیچے
 اترئے اور دعا فرمائیں۔ تاجدارِ کائنات ﷺ نے دعا فرمائی۔

جبرائیل علیہ السلام نے عرض کی آپ نے مدین میں سیدنا موسیٰ علیہ السلام کی قبر

کے قریب دعا فرمائی۔

پھر بیت اللحم کے نزدیک سے گزرے۔ سیدنا جبرائیل علیہ السلام نے عرض کی: نیچے اتریں اور دعا فرمائیں۔ تاجدار کائنات علیہ السلام نے دعا فرمائی۔

Page 10 of 12

علماء کرام نے ارشاد فرمایا:

یہاں ایک نکتہ ہے کہ جبرائیل علیہ السلام نے تاجدار کائنات علیہ السلام کو وہاں اترنے کے لئے عرض کیا جہاں سیدنا موسیٰ علیہ السلام کی قبر تھی اور جہاں سیدنا عیسیٰ علیہ السلام پیدا ہوئے تھے۔ آپ نے ان جگہوں پر نماز ادا کی۔ کیونکہ یہ ان جگہوں پر برکتیں تھیں اور صالحین کی قبروں کے پاس اور مبارک جگہوں پر دعائیں قبول ہوتی ہیں۔

اور صلوة کا لغوی معنی دعا ہے۔ آپ اسی لئے ان جگہوں پر اترے تھے۔

دیکھیں! اللہ تعالیٰ کے نیک بندوں کے مقامات کی کیا عظمتیں ہیں کہ سیدنا جبرائیل علیہ السلام تاجدار کائنات علیہ السلام کو اپنی سواری سے نیچے اترنے کے لئے عرض کر رہے ہیں ان تمام مبارک جگہوں جیسے یثرب جو تاجدار کائنات علیہ السلام کی ہجرت کی جگہ ہے۔ پر دعا کرنے کے لئے عرض کر رہے ہیں۔ اس پر عنایت الہی سبقت کر گئی کیونکہ اللہ تعالیٰ کے علم میں ہے کہ تاجدار کائنات علیہ السلام کے نزول کی جگہ ہے۔ آپ کی حکمرانی کی جگہ ہے اور آپ کی قبر انور کی جگہ ہے۔ اور یہ ان جگہوں میں سے ہے جن کی برکت سے دعائیں قبول ہوتی ہیں۔ اور سیدنا موسیٰ علیہ السلام کی قبر کے پاس اور سیدنا عیسیٰ علیہ السلام کی ولادت کی جگہ کے پاس۔ حالانکہ آپ اس وقت اللہ تعالیٰ کی بارگاہ اقدس میں مدعو تھے۔ اپنے پروردگار، آقا اور مولا کی طرف جارہے تھے۔ اور جبرائیل امین علیہ السلام آپ کے استاذ، معلم اور راہبر تھے۔ صالحین کے مقامات کی اس سے بڑی کیا عظمت ہو سکتی ہے۔ یہ اللہ تعالیٰ کی طرف جارہے ہیں ان جگہوں سے گذر رہے ہیں۔ ان جگہوں پر نوافل پڑھ رہے ہیں اور دعائیں کر رہے ہیں۔ اور سیدنا جبرائیل علیہ السلام یہ سب کچھ اللہ تعالیٰ کے حکم سے ہی کر رہے تھے۔

پاک ہو وہ ذات جو اپنے اولیاء پر وہی دلیل بناتا ہے جو اس کی طرف دلیل ہوتا ہے اور انہیں کی طرف بھیجتا ہے جن کو اپنی طرف بلانا چاہتا ہے۔ اور انبیاء کرام ولایت کے اعلیٰ درجہ پر ہوتے ہیں۔

Page 11 of 12

تمام جگہوں سے بڑھ کر برکت والی جگہ مکہ المکرمہ میں تاجدارِ کائنات ﷺ کی ولادت کی جگہ ہے۔ تاجدارِ کائنات ﷺ کی پیروی میں وہاں نماز اور دعا قبول ہوتی ہے۔ کیونکہ جبرائیل امین علیہ السلام سیدنا عیسیٰ علیہ السلام کی ولادت کی جگہ میں نماز ادا کرنے اور دعا کرنے کے لئے عرض کیا۔ اس جگہ پر عمارت کھڑی کرنا اور اس جگہ کو صاف رکھنا چاہیے جس طرح یہ تاجدارِ کائنات ﷺ کے زمانہ میں تھی۔ آپ سارے رسولوں سے افضل ہیں۔ اور آپ سے منسوب جگہیں بھی ساری جگہوں سے افضل ہیں۔ آپ کی قبر مبارک ساری قبروں سے افضل ہے۔

امام نووی نے ذکر کیا:

جس شخص کو شہرِ مدینہ کی حاضری نصیب ہو اس کے لئے سنت ہے کہ قبرِ انور کی حاضری کے بعد مدینہ طیبہ کے کنوؤں پر جائے۔ یہ مدینہ والوں کے ہاں مشہور ہیں۔ یہ 19 کنویں جہاں تاجدارِ کائنات ﷺ نے وضو فرمایا، یا غسل فرمایا، یا وہاں سے پانی پیا برکت کے حصول کے لئے زیارت کرنے والے کو وہاں وضو کرنا چاہیے یا غسل کرنا چاہیے یا وہاں سے پانی پینا چاہیے۔

اسی طرح مدینہ طیبہ کی مسجدوں میں جانا سنت ہے اور یہ تقریباً 30 مسجدیں ہیں۔ میں نے حاشیہ ایضاح میں ذکر کیا ہے کہ تاجدارِ کائنات ﷺ کے آثار کی برکت کے حصول کے لئے وہاں نوافل ادا کرنے چاہیے۔ وہاں میں نے اس پر دلائل بھی عرض کئے ہیں۔

جہاں تاجدارِ کائنات ﷺ نے نماز ادا کی یا وہاں سے گزرے یا وہاں پر پڑاؤ کیا ان جگہوں کو سیدنا عمر فاروق رضی اللہ عنہ تلاش کر کے وہاں پر نماز ادا فرماتے، پڑاؤ

کرتے اور وہاں سے گزرتے تھے۔

اسی لئے علماء کرام نے ارشاد فرمایا:

تاجدارِ کائنات کی تعظیم اور تکریم سے یہ ہے کہ آپ ﷺ کی تمام چیزوں کی، تمام مشاہد، تمام معاہد، تمام ملاس اور تمام معارف کی تعظیم اور تکریم کی جائے۔ یہ وصیت کافی، دانی اور جامع ہے۔ صاحب ایمان کو ایسا کرنا چاہیے اگر وہ صاحب ہدایت ہے۔ اللہ ﷻ ہمیں ان سے کرے۔

Page 12 of 12

صحابہ کرام، تابعین اور تبع تابعین اور ان کی اقتداء کرنے والے بیت اللہ شریف کے اندر اس جگہ کو تلاش کرتے تھے جہاں تاجدارِ کائنات ﷺ نے نماز ادا فرمائی تھی۔ حالانکہ تمام بیت اللہ شریف ہی برکت کی جگہ ہے لیکن تاجدارِ کائنات کی نماز کی جگہ زیادہ برکت والی ہے۔ اگر اس جگہ زیادہ برکتیں نہ ہوتیں تو سلف اور خلف کبھی اسی جگہ کو تلاش نہ کرتے۔

سیدنا عمر فاروق رضی اللہ عنہ نے حجرِ اسود سے فرمایا تھا۔

قَدْ عَلِمْتُ أَنَّكَ لَا تَضُرُّ وَلَا تَنْفَعُ وَلَوْ لَمْ أَرَ النَّبِيَّ ﷺ يُقْبِلُكَ

مَا قَبَّلْتُكَ.

ترجمہ: میں جانتا ہوں کہ تو نہ فائدہ دیتا ہے اور نہ ہی نقصان۔ اگر میں تاجدارِ کائنات ﷺ کو تجھے چومتے نہ دیکھتا تو میں تجھے کبھی نہ چومتا۔

الصحيح للمسلم، حج ۲۵۰

الصحيح البخاری، الحج ۶۰

پس ثابت ہوا کہ اللہ ﷻ کے نیک بندوں کے وصال کے بعد ان کے آثار سے برکت حاصل کرنا مشروع ہے۔ اس پر قرآن حکیم کی صراحت اور صحیح احادیث گزر چکی ہیں۔ اور توفیق اللہ ﷻ سے ہی ہے۔